

بشارت النبی کے انفرادی زندگی پر اثرات: سیرت طیبہ کی روشنی میں

Impacts of Basharat al-Nabi on Individual Life: In the light of Prophetic Seerah

Usman Abbas

PhD Scholar, Department of Islamic Studies, UET Lahore.

Email: raiusman678@gmail.com

Hafiz M Dawood Al Manshavi

Ph.D Scholar, Department of Islamic Studies, UET Lahore.

hafizdawood99@gmail.com

Ali Rizwan shahzad

PhD Scholar Department of Islamic Studies, UET Lahore.

Email: alirizwanlhr@gmail.com

Kainat Kanwal

MPhil Scholar Department of Islamic Studies, UOL Lahore.

Email: kanwalkainat006@gmail.com

Abstract:

Islam is the guarantee of our success. It contains orders to scare people and give good news from the beginning to the ending. The Prophet ﷺ took full care of these orders and attitudes while preaching. That is why some people were blessed with special good news from the Prophet ﷺ like Ashra Mubashra. There are aspects of thinking, knowledge and action for us in these good news. These have an impact on our individual lives. In this article, these important aspects of the life of these personalities have been described to become the source of our success. From this we also will know many actions that should be followed like Money should be spent in the way of Allah, we should try to follow every command of Shariah, we must obey the Prophet, we must observe the limits of Allah, we should try to propagate Islam, we must persevere through difficulties and we should like Surah Al-Ikhlās.

Keywords: Basharat al-Nabi, Impacts, Individual life, Prophetic Seerah.

اسلام مکمل اور جامع دین ہے، دین اسلام رشد و ہدایت کا باعث ہے، اس میں انسانوں کے فوز و فلاح کا سامان موجود ہے، اس نے آغاز سے ہی لوگوں کو انذار اور بشارت کے درمیان مقید رکھا ہے تاکہ ان کی کامیابی ممکن ہو سکے۔ نبی کریم ﷺ نے تبلیغ کے آغاز سے اختتام تک لوگوں کی نفسیات، اسلام کے بنیادی قوانین اور اہداف و مقاصد کے مطابق طریقہ روار کھا ہے۔ اس سلسلہ کے دوران لوگوں کے مختلف احوال اور اعمال کی بنیاد پر انہیں نبی کریم ﷺ کی طرف سے مختلف تعلیمات سے نوازا گیا۔ ان تعلیمات میں انذار اور تبشیر دونوں شامل ہیں۔ بعض شخصیات کو کارہائے نمایاں کی انجام دہی پر زبان نبوت سے خصوصی بشارت سے نوازا گیا۔ جن کی سب سے بڑی مثال عشرہ ممشورہ ہیں۔ ان دس شخصیات کے علاوہ مزید شخصیات بھی ہیں جنہیں ان بشارت سے نوازا گیا۔ اس میں قابل غور پہلو یہ ہے کہ ان کے کس عمل یا رویہ کی وجہ سے انہیں اس بشارت سے نوازا گیا ہے اور اس کے ہماری انفرادی یا شخصی زندگی پر کیا اثرات مرتب ہوتے ہیں۔ اس تحقیقی مقالہ میں انہی چند گوشوں کو سیرت نبویہ کی روشنی میں عیاں کیا ہے کہ امت مسلمہ کی سب سے زیادہ خیر خواہ جماعت صحابہ کرام کی جماعت ہے تو ان کی زندگی نے کس اعتبار سے نبی کریم ﷺ کو متاثر کیا ہے کہ انہیں زبان نبوت سے بشارت دی گئی ہے تاکہ ان کی زندگی کے حسین گوشوں سے مستفید ہو سکیں۔

بشارت کا معنی و مفہوم:

بشارت عربی زبان کا لفظ ہے اور اس کے معانی و مفہم کے لیے عربی زبان و ادب اور لغات سے راہ نمائی لی گئی ہے تاکہ درست معنی و مفہوم معلوم ہو سکے۔ ابن درید کہتے ہیں: البشیرى والبشارة: یہ دونوں اسم ہیں جن کے ذریعے بشارت دی جاتی ہے۔ اور بشارت خوبصورتی اور اچھی صورت و بہتیت کو کہتے ہیں اور یہ لفظ عربی زبان میں مصدر ہے¹۔ ابو منصور محمد بن احمد الازہری لکھتے ہیں: قَالَ الرَّجُلُ: معنى يَبْشُرُكَ يَسْرُكُ وَيُفْرِحُكَ. بَشَرْتُ الرَّجُلَ أَبْشُرُهُ، إِذَا فَرَّحْتَهُ، وَبَشَرَ يَبْشُرُ، إِذَا فَحَّحَ² زجاج کہتے ہیں: وہ تجھے بشارت دیتا ہے، اس کا مطلب ہے وہ تجھے خوش کرتا ہے اور صاحب فرح کرتا ہے۔ میں بشارت دیتا ہوں آدمی کو یادوں کا: اس کا مطلب ہے کہ جب تو اس کو خوش کر دے اور وہ صاحب بشارت ہے یا ہو گا: اس کا مطلب ہے جب وہ خوش ہو۔ امام جوہری لکھتے ہیں کہ بش ر سے البشيرة و البشیر: انسان کی ظاہری جلد

کو کہتے ہیں اور بشرۃ الارض: زمین سے نمودار ہونے والے نباتات وغیرہ کو کہتے ہیں۔ اسی سے بطور اسم البشری، الابشار، التبشیر اور البشارة (ب کے ضمہ یا فتح یا کسرہ کے ساتھ) استعمال ہوتے ہیں³۔ ابن فارس لکھتے ہیں: الْبَشْرُ: الْبِنَاءُ وَالشَّيْنُ وَالزَّاءُ أَصْلٌ وَاحِدٌ: ظُهُورُ الْمَثِيِّ مَعَ حُسْنٍ وَجَمَالٍ، فَالْبَشْرَةُ ظَاهِرٌ جَلْدُ الْإِنْسَانِ، وَالْبَشِيرُ الْحَسَنُ الْوَجْهِ، وَالْبَشَارَةُ الْجَمَالُ، وَيُقَالُ: بَشَرْتُ فُلَانًا أَبَشَرُهُ تَبَشِيرًا، وَذَلِكَ يَكُونُ بِالْخَيْرِ، وَرُبَّمَا حَمَلَ عَلَيْهِ غَيْرُهُ مِنَ الشَّرِّ، فَأَمَّا إِذَا أُطْلِقَ الْكَلِمَةُ إِطْلَاقًا فَالْبَشَارَةُ بِالْخَيْرِ وَالنِّدَارَةُ بِغَيْرِهِ يُقَالُ: أَبَشَرْتُ الْأَرْضَ: إِذَا أَخْرَجْتَ نَبَاتَهَا⁴۔ ش کا مطلب ہے کہ کسی چیز کا حسن و جمال کے ساتھ ظاہر ہونا۔ البشرۃ انسان کی ظاہری جلد کو کہتے ہیں۔ بشر اس شخص کو کہتے ہیں جو خوبصورت چہرے کا مالک ہو۔ بشارت خوبصورتی کو کہتے ہیں۔ اور کہا جاتا ہے کہ میں نے فلاں کو بشارت دی، میں اس کو بشارت دوں گا، بشارت دینا تو یہ اچھے معاملہ کے لیے ہوتا ہے اور بعض اوقات اس کو برے معاملہ پر بھی محمول کیا جاتا ہے۔ لیکن جب مطلق کلام ہو تو اس وقت بشارت اچھے معاملہ یا بھلائی کے لیے اور نذرات برے معاملہ یا برائی وغیرہ کے لیے ہوتا ہے۔ کہا جاتا ہے کہ ابشرت الارض: جب زمین اپنے نباتات وغیرہ نمودار کر دے۔ ابن منظور لکھتے ہیں: وَأَتَانِي أَمْرٌ بَشِيرٌ بِهِ أَي سُرْرَةٌ بِهِ. وَبَشَرَنِي فَلَانٌ بِوَجْهِ حَسَنٍ أَي لَقَيْتَنِي، وَهُوَ حَسَنُ الْبَشَرِ أَي طَلَّقَ الْوَجْهَ. وَالْبَشَارَةُ: مَا بُشِّرْتَ بِهِ. وَالْبَشَارَةُ: تَبَاشَرُ الْقَوْمُ بِأَمْرٍ وَتَبَاشَرَ الْقَوْمُ أَي بَشَّرَ بَعْضُهُمْ بَعْضًا⁵۔ میرے پاس ایسی خبر یا ایسا معاملہ پہنچا کہ جس سے مجھے بشارت ملی یعنی مجھے راحت ملی۔ اور اسی طرح فلاں شخص مجھے اچھے طریقے سے ملا (یہاں بشرنی بمعنی یقینی ہے) اور اس کا مطلب کشادہ اور کھلے چہرے کے ساتھ کسی کو ملنا۔ اور بشارت کا مطلب ایسی چیز جس کے ذریعے خوش خبری ملتی ہے اسی طرح بشارت کا مطلب یہ بھی ہے کہ قوم کسی اچھے معاملہ کو پہنچی یا انہوں نے کسی اچھے معاملہ کی خبر حاصل کی۔ تباشر القوم یعنی کسی کا کسی کو خوش خبری دینا یا خوشی والی خبر پہنچانا۔ فیروز آبادی لکھتے ہیں: الْبَشَارَةُ (کسر الباء): یہ ب ش سے اسم ہے اور یہ البشری کی طرح ہے جس کا مطلب یہ ہے کہ جو چیز مبشر (خوش خبری دینے والا) عطا کرے یعنی خوش خبری۔ الْبَشَارَةُ (فتح الباء): اس کا مطلب حسن و جمال اور خوبصورتی ہے⁶۔ لغوی مباحث سے یہ بات واضح ہوتی ہے کہ لفظ بشارت کے حروف اصلی ب ش رہیں اور اس مادہ سے مختلف الفاظ اور مختلف ابواب کے تحت مختلف معانی پیدا ہوتے ہیں جبکہ ہمارے موضوع سے متعلقہ لفظ "بشارت" بھی اسی سے ماخوذ ہے جس کے مختلف معانی بیان ہوئے ہیں لیکن جو معنی ہمارے عنوان سے متعلق ہے وہ خوش خبری ہے۔

بشارت کا اصطلاحی مفہوم:

امام جرجانی رقم طراز ہیں: الْبَشَارَةُ: كُلُّ خَيْرٍ صَدَقَ تَتَغَيَّرُ بِهِ بَشْرَةَ الْوَجْهِ، وَبِاسْتِعْمَالِ فِي الْخَيْرِ وَالشَّرِّ، وَفِي الْخَيْرِ أَغْلَبُ⁷ بشارت کا اصطلاحی مطلب یہ ہے کہ ہر ایسی سچی خبر جس کے ساتھ چہرے کی کشادگی تبدیل ہو اور یہ خیر اور شردونوں میں مستعمل ہے لیکن خیر میں اس کا استعمال زیادہ ہے۔ امام محمد بن علی تھانوی لکھتے ہیں: بشارت کو انگریزی زبان میں Annunciation کہتے ہیں جس کا مطلب ہے اعلان کرنا، اطلاع دینا، اچھے معاملہ کی خبر پہنچانا۔ اور عربی زبان کے مطابق ہر ایسی سچی خبر جو چہرے کی کشادگی کو تبدیل کر دے اور اس کا استعمال خیر و شردونوں میں موجود ہے لیکن خیر میں مستعمل کثیر ہے اس کو بشارت کہتے ہیں⁸۔ دونوں تعریفات کو مد نظر رکھتے ہوئے یہ بات معلوم ہوتی ہے کہ بشارت ایسی خبر اور اطلاع کو کہتے ہیں جو انسان کے چہرے اور طبیعت کو تروتازہ اور خوش و خرم کر دے یعنی کہ انسان کو بہت اچھی اور بھلی خبر موصول ہو اس کو بشارت کہتے ہیں لیکن یہ اس صورت میں جب اس کا استعمال مطلق ہو لیکن اگر اس کو شر کے ساتھ مفید ذکر کیا جائے تو پھر یہ شر کی خبر ہوگی لیکن خیر کی نہیں ہوگی۔

بشارت کے اثرات:

1- کثرت سے صدقات و خیرات اور اعمال صالحہ کرنا:

کثرت سے صدقہ و خیرات کرنا، اللہ نے جو فضل کیا ہے اس میں سے بہ کثرت خرچ کرنا اور نیک اعمال میں رغبت رکھنا، انسان کے لیے جنت کی بشارت کا باعث بنتا ہے جیسا کہ نبی کریم ﷺ نے سیدہ زینب بنت جحش رضی اللہ عنہا کو ان اعمال کی بنیاد پر جنتی قرار دیا ہے۔

سیدہ عائشہ رضی اللہ عنہا سے روایت ہے وہ فرماتی ہیں کہ رسول اللہ ﷺ نے فرمایا: أَسْرَعُنَّ لِحَاقًا بِي أَطْوَلُكُمْ يَدًا قَالَتْ: فَكَيْفَ يَتَطَاوَلُنَّ أَيُّهُنَّ أَطْوَلُ يَدًا، قَالَتْ: فَكَاثَتْ أَطْوَلُنَا يَدًا زَيْنَبُ، لِأَنَّهَا كَانَتْ تَعْمَلُ بِيَدِهَا وَتَصَدَّقُ⁹ ترجمہ: تم (ازواج مطہرات) میں سے سب سے پہلے مجھے وہ ملے گی جو تم میں سے لمبے ہاتھوں والی ہوگی تو سیدہ عائشہ رضی اللہ عنہا فرماتی ہیں کہ ہم نے اندازہ لگانا شروع کر دیا کہ ہم میں سے کس کے ہاتھ لمبے ہیں تو کہتی ہیں کہ ہم میں سے زینب رضی اللہ عنہا لمبے ہاتھوں والی تھیں کیونکہ وہ صدقات و خیرات بہت زیادہ کرتی تھیں اور ہاتھوں سے کام بھی بہت کرتی تھیں۔

اس روایت کے مطابق نبی کریم ﷺ کا یہ ارشاد کہ تم میں سے لمبے ہاتھوں والی مجھ سے سب سے پہلے ملے گی تو اس پر امہات المؤمنین کا سیدہ زینب رضی اللہ عنہا کو لمبے ہاتھوں سے مراد کثرت سے سخاوت اور صدقات و خیرات کرنے والی قرار دیا۔ تو یہ ہماری انفرادی زندگی پر اثر ہے کہ اگر ہم بھی جنت میں جانا چاہتے ہیں تو جو فضل و کرم اللہ تعالیٰ نے ہم پر کیا ہے ہم اس میں سے بہ کثرت اللہ کی راہ میں مال خرچ کریں اور جنت کی بشارت کے حق دار بن سکیں۔

2- کثرتِ سجد اور کثرت سے نفلی عبادت کرنا:

کثرت سے سجدے کرنا سے مراد ہے کہ فرضی نمازوں کے علاوہ نفل نماز بہ کثرت پڑھنا، یہ عمل انسان کو جنت میں نبی کریم ﷺ کا ساتھ اور مصاحبت دے سکتا ہے جیسا کہ سیدنا ربیعہ بن کعب الاسلمی رضی اللہ عنہ کے سوال مصاحبت پر آپ ﷺ نے انہیں کثرتِ سجد کا مشورہ دیا۔

سیدنا ربیعہ بن کعب الاسلمی رضی اللہ عنہ سے روایت ہے وہ فرماتے ہیں کہ کُنْتُ أَيْبُتُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ فَأَتَيْتُهُ بِوَضُوءِهِ وَحَاجَتِهِ فَقَالَ لِي: «مَسَلٌ» قُلْتُ: أَسَأَلُكَ مُرَافَقَتَكَ فِي الْجَنَّةِ. قَالَ: «أَوْ غَيْرَ ذَلِكَ» قُلْتُ: هُوَ ذَلِكَ. قَالَ: «فَأَعْيَيْ عَلَى نَفْسِكَ بِكَثْرَةِ السُّجُودِ»¹⁰ ترجمہ: میں رات کو رسول اللہ ﷺ کی خدمت میں حاضر ہوتا اور آپ ﷺ کی ضرورت کی چیزیں اور وضو کا پانی لایا کرتا ایک مرتبہ آپ ﷺ نے فرمایا: کچھ مانگ لو میں نے عرض کیا: میں آپ ﷺ سے جنت میں آپ کی رفاقت کا طلب گار ہوں آپ ﷺ نے فرمایا: کچھ اور بھی مانگ لو میں نے عرض کیا: یہی کافی ہے۔ آپ ﷺ نے فرمایا: کثرتِ سجد کے ساتھ اپنے اس معاملے (سوالِ رفاقت) میں میری مدد کرو۔

اس روایت کے مطابق سیدنا ربیعہ رضی اللہ عنہ کا نبی کریم ﷺ سے جنت میں آپ کی مصاحبت اور ہمسائیگی کا سوال کرنا اور نبی کریم ﷺ کا ان کو اس کے حصول کے لیے کثرتِ سجد کا مشورہ دینا۔ اس روایت سے یہ بات معلوم ہوتی ہے اگر انسان رات کی تنہائیوں میں اٹھ کر اللہ کے حضور بہ کثرت نماز نفل پیش کرے تو اس کے بدلہ میں جنت میں نبی کریم ﷺ کی مصاحبت اور ہمسائیگی مل سکتی ہے اور یہ چیز ہماری انفرادی زندگی پر اثر انداز ہوتی ہے کہ ہمیں بہ کثرت نفل نماز اور عبادت کی طرف بھی رغبت رکھنی چاہیے کیونکہ اس کا اجر بہت زیادہ ہے۔

3- احکام شریعت کی قدرانی:

احکام شریعت کی قدرانی سے مراد یہ ہے کہ ہر حکم قرآن یا حکم حدیث کو قدر کی نگاہ سے دیکھنا اور اپنے آپ کو اس کا مخاطب سمجھنا کہ یہ حکم میرے بارے میں ہی ہو گا اور پھر اس پر سوچ و بچار کرنا اور اپنے نفس کا محاسبہ کرنا کہ میں کس حد تک اس حکم کے تابع ہوں، اس حوالہ سے سیدنا ثابت بن قیس رضی اللہ عنہ کا واقعہ ہمارے لیے مشعلِ راہ ہے۔

سیدنا انس بن مالک رضی اللہ عنہ سے روایت ہے کہ أَنَّ النَّبِيَّ صَلَّى اللَّهُ عَلَيْهِ وَسَلَّمَ، افْتَقَدَ ثَابِتَ بْنَ قَيْسٍ، فَقَالَ رَجُلٌ: يَا رَسُولَ اللَّهِ، أَنَا أَعْلَمُ لَكَ عِلْمَهُ، فَأَتَاهُ فَوَجَدَهُ جَالِسًا فِي بَيْتِهِ، مُنْكَسِرًا رَأْسَهُ، فَقَالَ: مَا شَأْنُكَ؟ فَقَالَ: شَرٌّ، كَانَ يَرْفَعُ صَوْتَهُ فَوْقَ صَوْتِ النَّبِيِّ صَلَّى اللَّهُ عَلَيْهِ وَسَلَّمَ، فَقَدْ حَبَطَ عَمَلُهُ، وَهُوَ مِنْ أَهْلِ النَّارِ، فَأَتَى الرَّجُلُ فَأَخْبَرَهُ أَنَّهُ قَالَ كَذَا وَكَذَا، فَقَالَ مُوسَى بْنُ أَنَسٍ: فَرَجَعَ الْمَرَّةَ الْآخِرَةَ بِبِشَارَةِ عَظِيمَةٍ، فَقَالَ: " اذْهَبْ إِلَيْهِ، فَقُلْ لَهُ: إِنَّكَ لَسَمْتُ مِنْ أَهْلِ النَّارِ، وَلَكِنْ مِنْ أَهْلِ الْجَنَّةِ " ترجمہ: رسول اللہ ﷺ نے حضرت ثابت بن قیس رضی اللہ عنہ کو اپنے صحابہ میں نہ پایا تو ایک شخص نے عرض کی یا رسول اللہ ﷺ! میں اس کا پتا کر کے آپ کو بتاتا ہوں۔ تو وہ شخص حضرت ثابت بن قیس رضی اللہ عنہ کے گھر گیا تو اس نے ان کو گھر میں اپنا سر جھکا کر پریشانی کی حالت میں بیٹھے ہوئے پایا تو اس شخص نے حضرت ثابت رضی اللہ عنہ سے کہا کہ کیا حال ہے آپ کا (کیا معاملہ ہے آپ کا) تو حضرت ثابت بن قیس رضی اللہ عنہ نے جواب دیا: بہت برا حال ہے، میری آواز نبی کریم ﷺ کی آواز سے بلند ہو گئی ہے اور میرے اعمال ضائع ہو گئے ہیں اور میں تو اہل النار میں سے ہو گیا ہوں تو اس شخص نے نبی کریم ﷺ کے پاس حاضر ہو کر حضرت ثابت رضی اللہ عنہ کا معاملہ سنایا تو موسیٰ راوی کہتے ہیں کہ وہ شخص دوبارہ واپس گیا حضرت ثابت بن قیس رضی اللہ عنہ کے پاس بہت بڑی بشارت لے کر۔ تو نبی کریم ﷺ نے اس شخص کو کہا کہ اس کے پاس جاؤ اور اس کو کہہ دو کہ بے شک تو اہل النار میں سے نہیں ہے بلکہ تو اہل الجنة میں سے ہے۔

اس روایت کے مطابق سیدنا ثابت بن قیس رضی اللہ عنہ کا قرآن کی آیت کے نزول کے بعد اپنے آپ کو مجوس کر لینا اور اس فکر میں لگن ہو جانا کہ یہ حکم قرآن میرے بارے میں ہے اور پھر نبی کریم ﷺ کا ان کو اس معاملہ پر جنت کی بشارت دینا۔ اس سے ہماری انفرادی زندگی پر یہ اثر پڑتا ہے کہ ہمیں بھی شریعت کے ہر حکم کی قدر کرنی چاہیے اور اس پر عمل کی کوشش کرنی چاہیے اور ہر حکم کا مخاطب خود اپنے نفس کو سمجھنا چاہیے کیونکہ یہ ہمارے لیے جنت کا باعث بن سکتا ہے۔

4- جنگ میں مسلمانوں کی حفاظت کے لیے پہرہ دینا:

اس سے مراد یہ ہے کہ جنگ کے دنوں میں جب رات کے وقت جنگ بند ہوتی ہے تو اس وقت مسلمانوں کے لشکر اور سامانِ حرب کا پہرہ دینا اور ان کی حفاظت کے لیے کردار ادا کرنا بہت فضیلت والا عمل ہے جیسا کہ غزوہ حنین کے موقع پر سیدنا انس بن ابی مرثد الغنوی رضی اللہ عنہ کا واقعہ ہمارے لیے مشعلِ راہ ہے۔

سیدنا سہل بن حنظلہ رضی اللہ عنہ روایت کرتے ہیں وہ فرماتے ہیں کہ اُنھُمْ سَارُوا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ يَوْمَ حُنَيْنٍ فَأَطْنَبُوا الدَّيْبَ، حَتَّى كَانَتْ عَشِيَّةً فَحَضَرْتُ الصَّلَاةَ، عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ، فَجَاءَ رَجُلٌ فَارِسٌ، فَقَالَ: يَا رَسُولَ اللَّهِ، إِنِّي انْطَلَقْتُ بَيْنَ أَيْدِيكُمْ حَتَّى طَلَعْتُ جَبَلَ كَذَا وَكَذَا، فَإِذَا أَنَا بِهَوَازِنَ عَلَى بَكْرَةَ آبَائِهِمْ بِطُعْنِهِمْ، وَنَعْمِهِمْ، وَمَشَائِهِمْ، اجْتَمَعُوا إِلَيَّ حُنَيْنٍ، فَتَبَسَّمَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَقَالَ: «تِلْكَ غَنِيمَةُ الْمُسْلِمِينَ غَدًا إِنْ شَاءَ اللَّهُ»، ثُمَّ قَالَ: «مَنْ يَخْرُسُنَا اللَّيْلَةَ؟»، قَالَ أَنَسُ بْنُ أَبِي مَرْثِدٍ الْعَنَوِيُّ: أَنَا يَا رَسُولَ اللَّهِ، قَالَ: «فَارْكَبْ»، فَرَكِبَ فَرَسًا لَهُ فَجَاءَ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ، فَقَالَ لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ: «اسْتَقْبِلْ هَذَا الشَّعْبَ حَتَّى تَكُونَ فِي أَعْلَاهُ، وَلَا تُغَرِّقَنَّ مِنْ قِبَلِكَ اللَّيْلَةَ»، فَلَمَّا أَصْبَحْنَا، خَرَجَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِلَى مُصَلَّاهُ، فَكَرَعَ رُكْعَتَيْنِ، ثُمَّ قَالَ: «هَلْ أَحْسَسْتُمْ فَارِسَكُمْ»، قَالُوا: يَا رَسُولَ اللَّهِ، مَا أَحْسَسْنَاهُ فُتُوبَ بِالصَّلَاةِ، فَجَعَلَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُصَلِّي، وَهُوَ يَلْتَفِتُ إِلَى الشَّعْبِ حَتَّى إِذَا قَضَى صَلَاتَهُ وَسَلَّمَ قَالَ: «أَبْشِرُوا فَقَدْ جَاءَكُمْ فَارِسُكُمْ»، فَجَعَلْنَا نَنْظُرُ إِلَى خِلَالِ الشَّجَرِ فِي الشَّعْبِ، فَإِذَا هُوَ قَدْ جَاءَ حَتَّى وَقَفَ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ، فَسَلَّمَ فَقَالَ: إِنِّي انْطَلَقْتُ حَتَّى كُنْتُ فِي أَعْلَى هَذَا الشَّعْبِ حَيْثُ أَمَرَنِي رَسُولُ اللَّهِ صَلَّى اللَّهُ عَلَيْهِ وَسَلَّمَ، فَلَمَّا أَصْبَحْتُ انْطَلَعْتُ الشَّعْبَيْنِ كِلَيْهِمَا فَتَنَزَّرْتُ، فَلَمْ أَرِ أَحَدًا، فَقَالَ لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ: «هَلْ نَزَلْتَ اللَّيْلَةَ؟»، قَالَ: لَا، إِلَّا مُصَلِّيًا أَوْ قَاضِيًا حَاجَةً، فَقَالَ لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ: «قَدْ أُوجِبْتَ فَلَا عَلَيْكَ أَنْ لَا تَعْمَلَ بَعْدَهَا»¹² ترجمہ: غزوہ حنین کے موقع پر صحابہ کرام نے رسول اللہ ﷺ کے ساتھ سفر کیا اور کافی دیر تک چلتے رہے حتیٰ کہ رات کا وقت ہو گیا، میں رسول ﷺ کے ساتھ نماز پڑھنے کے لیے حاضر ہوا۔ وہاں ایک گھڑ سوار آکر عرض گزار ہوا: یا رسول اللہ ﷺ! میں آپ کے سامنے گیا ہوں یہاں تک کہ میں فلاں فلاں پہاڑی پر چڑھا تو ہوازن والوں کو دیکھا کہ اپنی عورتوں، اونٹوں اور بکریوں کو حنین کے مقام پر جمع کر رہے تھے۔ رسول اللہ نے تبسم کرتے ہوئے فرمایا: ان شاء اللہ یہ کل مسلمانوں کا مالِ غنیمت ہو گا۔ پھر فرمایا کہ آج رات ہمارا پہرا کون دے گا؟ حضرت انس بن ابی مرثد رضی اللہ عنہ عرض گزار ہوئے: یا رسول اللہ ﷺ! میں دوں گا۔ آپ ﷺ نے فرمایا کہ سواری پر سوار ہو جاؤ۔ وہ اپنے گھوڑے پر سوار ہو کر رسول اللہ ﷺ کی خدمت میں حاضر ہوئے تو رسول اللہ ﷺ نے ان سے فرمایا: اس گھائی کی طرف جاؤ اور اس کی چوٹی کی طرف چڑھ جاؤ، تمہاری وجہ سے آج رات ہم دھوکہ نہ کھائیں۔ جب ہم نے صبح کی تو رسول اللہ ﷺ نماز پڑھانے کے لیے باہر تشریف لائے اور دو رکعت پڑھیں پھر فرمایا: کیا تمہیں اپنا گھڑ سوار نظر آیا؟ انہوں نے جواب دیا: یا رسول اللہ ﷺ! ہم نے نہیں دیکھا، نماز کے لیے اقامت کہی گئی، پھر رسول اللہ نماز پڑھانے لگے اور دوران نماز گھائی کی طرف بھی دیکھ لیتے تھے یہاں تک کہ نماز پوری کی اور سلام پھیر دیا تو فرمایا: تمہیں بشارت ہو کہ تمہارا گھڑ سوار آ گیا ہے۔ پس ہم درختوں کے درمیان سے گھائیوں کی طرف دیکھنے لگے تو وہ آ رہے تھے، یہاں تک کہ انہوں نے رسول اللہ ﷺ کے سامنے کھڑے ہو کر سلام پیش کیا اور عرض گزار ہوئے: میں جا کر اس گھائی کی چوٹی پر چڑھ گیا جیسا کہ رسول اللہ ﷺ نے مجھے حکم فرمایا تھا۔ جب صبح ہوئی تو میں نے دونوں گھائیوں کے درمیان دیکھا، خوب نظر دوڑائی لیکن کوئی آدمی نظر نہ آیا۔ رسول اللہ ﷺ نے ان سے فرمایا: کیا آج رات تم گھوڑے سے اترے تھے؟ انہوں نے عرض کیا: نہیں، صرف نماز پڑھنے کے لیے یا قضاے حاجت کے لیے۔ رسول اللہ ﷺ نے ان سے فرمایا: تمہارے لیے جنت واجب ہو گئی خواہ اس کے بعد کوئی بھی عمل نہ کرو تب بھی حکم نہیں بدلے گا۔

اس روایت کے مطابق نبی کریم ﷺ کا مسلمانوں کی حفاظت کے لیے پہرہ دینے کے لیے اعلان کرنا اور سیدنا انس بن ابی مرثد الغنوی رضی اللہ عنہ کا اپنے آپ کو پیش کر دینا اور مسلمانوں کی حفاظت کر کے جنت کی بشارت کا حق دار قرار پانا۔ اس میں ہمارے لیے یہ سبق ہے کہ ہمیں اسلام، مسلمانوں اور اپنے ملک کی حفاظت کے لیے کردار ادا کرنا چاہیے تاکہ ہم بھی اس بشارت کے حق دار بن سکیں اور یہ ہماری انفرادی زندگی پر اثر انداز ہوتی ہے کہ ہمیں مسلمانوں کی حفاظت کے لیے کردار ادا کرنا چاہیے خصوصی طور پر جب حالات جنگ ہوں کیونکہ اس کا اجر بہت بڑا ہے۔

5- اطاعتِ رسول ﷺ:

ہر معاملہ میں اسوہ رسول ﷺ کا مطالعہ کرنا اور ہر معاملہ میں اطاعتِ رسول ﷺ کو لازم کرنا۔ یہ انسان کے لیے جنت کا باعث بن سکتا ہے۔ جیسا کہ سیدنا عبد اللہ بن رواحہ رضی اللہ عنہ کا قصہ ہمارے لیے مشعلِ راہ ہے۔

سیدنا عمر بن الخطاب رضی اللہ عنہ سے روایت ہے وہ بیان کرتے ہیں کہ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِعَبْدِ اللَّهِ بْنِ رَوَاحَةَ: «أَلَا تُحَرِّكُ بِنَا الرِّكَابَ؟» فَقَالَ عَبْدُ اللَّهِ: إِنِّي قَدْ تَرَكْتُ قَوْلِي، قَالَ عُمَرُ بْنُ الْخَطَّابِ: اسْمِعْ وَأَطِعْ فَتَزَلَّ يَسُوقُ نَبِيَّ اللَّهِ صَلَّى اللَّهُ عَلَيْهِ وَسَلَّمَ وَيَتَسَلَّى: اللَّهُمَّ لَوْلَا أَنْتَ مَا اهْتَدَيْنَا

وَلَا تَصَدَّقْنَا وَلَا صَلِّينَا
فَأَنْزِلُنَّ سَكِينَةً عَلَيْنَا
وَوَيْتَبِ الْأَقْدَامِ إِنْ لَاقَيْنَا
إِنَّ الَّذِينَ كَفَرُوا بَعَّغُوا عَلَيْنَا

فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «اللَّهُمَّ ازْحَمُهُ»، فَقَالَ عُمَرُ: وَجَبَتْ¹³ ترجمہ: رسول اللہ ﷺ نے حضرت عبد اللہ بن رواحہ رضی اللہ عنہ سے فرمایا: کیا ہی اچھا ہوتا کہ (حدیٰ خوانی اور صحرائی نغموں کے ذریعے) تو ہماری سوار یوں کی رفتار تیز کرتا۔ انہوں نے عرض کیا: یا رسول اللہ ﷺ! میں نے اب شعر کہنا چھوڑ دیا ہے۔ تو حضرت عمر رضی اللہ عنہ نے فوراً ان سے کہا: حضور کا فرمان سنو اور اطاعت کرو اس پر انہوں نے یہ اشعار پڑھے:

اے اللہ! اگر تیری مدد و نصرت ہمارے شامل حال نہ ہوتی تو
نہ ہم ہدایت یافتہ ہوتے، نہ ہی صدقہ کرتے اور نہ ہی نماز ادا کرتے
تو نے ہمیں سکینت سے نواز اور جب دشمنوں سے ہمارا سامنا ہو
تو ہمیں ثابت قدمی عطا فرما

تو رسول اللہ ﷺ نے یہ اشعار سن کر فرمایا۔ اے اللہ! تو اسے اپنی رحمت سے بہرہ یاب فرما: اس پر حضرت عمر نے فرمایا: حضور ﷺ کی اس دعا کی بدولت جنت واجب ہو گئی ہے۔

اس روایت کے مطابق سیدنا عبد اللہ بن رواحہ رضی اللہ عنہ شعر و شاعری چھوڑ چکے تھے لیکن جانوروں کو تیز چلانے کے لیے حدیٰ خوانی کی ضرورت تھی اس وجہ سے نبی کریم ﷺ نے ان کو حدیٰ خوانی کا حکم دیا اور وہ فوری اطاعت رسول، بجالائے۔ یہ ان کے لیے جنت کی بشارت کا باعث بنا۔ تو اس میں ہماری زندگی پر انفرادی طور پر یہ اثر مرتب ہوتا ہے کہ اگر ہم بھی اخروی نجات اور کامیابی کو اپنا مقدر بنانا چاہتے ہیں تو ہمیں ہر معاملہ میں اطاعت رسول کو فوری اپنانا ہو گا جو بہت بڑے اجر کا باعث ہے۔

6- شوقِ جنت:

جب انسان ایک چیز کو اپنے لیے محور، مرکز یا ہدف مقرر کر لے تو وہ چیز انسان کو توفیق اللہ حاصل کرنے میں کامیاب ہو جاتا ہے ایسے ہی نبی کریم ﷺ کے پاس آنے والے عربی کا واقعہ ہمارے لیے مشعلِ راہ ہے۔

سیدنا ابو ہریرہ رضی اللہ عنہ سے روایت ہے وہ فرماتے ہیں: أَنَّ أَعْرَابِيًّا أَتَى النَّبِيَّ صَلَّى اللَّهُ عَلَيْهِ وَسَلَّمَ، فَقَالَ: دُلَّنِي عَلَى عَمَلٍ إِذَا عَمَلْتُهُ دَخَلْتُ الْجَنَّةَ، قَالَ: تَعْبُدُ اللَّهَ لَا تُشْرِكُ بِهِ شَيْئًا، وَتُقِيمُ الصَّلَاةَ الْمَكْتُوبَةَ، وَتُؤَدِّي الزَّكَاةَ الْمَفْرُوضَةَ، وَتَصُومُ رَمَضَانَ قَالَ: وَالَّذِي نَفْسِي بِيَدِهِ لَا أَزِيدُ عَلَى هَذَا، فَلَمَّا وُلِّيَ، قَالَ النَّبِيُّ صَلَّى اللَّهُ عَلَيْهِ وَسَلَّمَ: مَنْ سَرَّهُ أَنْ يَنْظُرَ إِلَى رَجُلٍ مِنْ أَهْلِ الْجَنَّةِ، فَلْيَنْظُرْ إِلَى هَذَا¹⁴ ترجمہ: ایک دیہاتی (عربی) شخص نبی کریم ﷺ کی خدمت اقدس میں حاضر ہوا اس نے عرض کیا: یا رسول اللہ ﷺ! مجھے ایسے عمل کی طرف راہ نمائی فرمائیں جسے انجام دینے سے میں جنت میں داخل ہو جاؤں۔ آپ ﷺ نے فرمایا: اللہ تعالیٰ کی عبادت اس طرح کرو کہ اس کے ساتھ کسی کو شریک نہ بناؤ، فرض نمازیں قائم کرو، واجب زکوٰۃ ادا کرو اور رمضان کے روزے رکھو، اس عربی نے کہا: اس ذات کی قسم جس کے ہاتھ میں میری جان ہے! میں ان احکامات پر کوئی اضافہ نہیں کروں گا۔ جب وہ شخص واپس جانے کے لیے مڑا تو آپ ﷺ نے فرمایا: جسے یہ پسند ہے کہ وہ کسی جنتی شخص کو دیکھے تو وہ اس شخص کو دیکھ لے۔

اس روایت کے مطابق اُس عربی نے جنتی عمل کا سوال کیا اور نبی کریم ﷺ نے اسے یہ اعمال بتلا دیے تو اس نے ان کو کرنے کا عزم مصمم کیا تو آپ نے اس کو جنتی شخص قرار دیا۔ یہ ہماری انفرادی زندگی پر اثر انداز ہوتا ہے کہ اگر ہم بھی شوقِ جنت پیدا کریں اور ہمیں جنتی اعمال کی تعلیم حاصل کرنی چاہیے جو ہمارے لیے بہت بڑے اجر کا باعث ہے۔

7- حد والے جرم کا اقرار کرنا:

اگر کوئی مسلمان خود ہی جرم کا اقرار کر کے قاضی یا حکمران کے سامنے پہنچ جائے اور جرم بھی ایسا ہو کہ جس پر کوئی بڑی حد لاگو ہوتی ہے تو یہ اقرار انسان کے گناہ معاف کر کے اس کو پاک صاف کر کے اللہ کے دربار میں حاضر کرنے کا باعث بنتا ہے اور یہ انسان کے لیے جنت کا باعث بن سکتا ہے اس حوالہ سے سیدنا معاذ بن مالک الاسلمی رضی اللہ عنہ اور جبینہ قبیلہ کی عورت کا واقعہ ہمارے لیے مشعلِ راہ ہے۔

سیدنا بریدہ بن الحصیب رضی اللہ عنہ سے روایت ہے وہ بیان کرتے ہیں کہ جاء ماعز بن مالک إلى النبي صلى الله عليه وسلم، فقال: يا رسول الله، طهّرتي، فقال: «وَيْحَكَ، اَرْجِعْ فَاسْتَغْفِرِ اللَّهَ وَتُبْ إِلَيْهِ»، قَالَ: فَارْجِعْ غَيْرَ بَعِيدٍ، ثُمَّ جَاءَ، فَقَالَ: يَا رَسُولَ اللَّهِ، طهّرتي، فقال رسول الله صلى الله عليه وسلم: «مِثْلُ ذَلِكَ حَتَّى إِذَا كَانَتِ الرَّابِعَةُ، قَالَ لَهُ رَسُولُ اللَّهِ: «فِيمَ أَطَهَّرْتِ؟» فَقَالَ: مِنَ الرِّتْيِ، فَسَأَلَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «أَبِيهِ جُنُونٌ؟» فَأُخْبِرَ أَنَّهُ لَيْسَ بِمَجْنُونٍ، فَقَالَ: «أَشْرَبَ خَمْرًا؟» فَقَامَ رَجُلٌ فَاسْتَنْكَبَهُ، فَلَمْ يَجِدْ مِنْهُ رِيحَ خَمْرٍ، قَالَ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «أَزْنَيْتِ؟» فَقَالَ: نَعَمْ، فَأَمَرَ بِهِ فَارْجَمَ، فَكَانَ النَّاسُ فِيهِ فِرْقَتَيْنِ، قَائِلٌ يَقُولُ: لَقَدْ هَلَكَ، لَقَدْ أَحَاطَتْ بِهِ حَظِيئَتُهُ، وَقَائِلٌ يَقُولُ: مَا تَوْبَةُ أَفْضَلَ مِنْ تَوْبَةِ مَاعِزٍ، أَنَّهُ جَاءَ إِلَى النَّبِيِّ صَلَّى اللَّهُ عَلَيْهِ وَسَلَّمَ فَوَضَعَ يَدَهُ فِي يَدِهِ، ثُمَّ قَالَ: افْتُلْنِي بِالْحِجَارَةِ، قَالَ: فَلَبِثُوا بِذَلِكَ يَوْمَيْنِ أَوْ ثَلَاثَةً، ثُمَّ جَاءَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَهُمْ جُلُوسٌ، فَسَلَّمَ ثُمَّ جَلَسَ، فَقَالَ: «اسْتَغْفِرُوا لِمَاعِزِ بْنِ مَالِكٍ»، قَالَ: فَقَالُوا: غَفَرَ اللَّهُ لِمَاعِزِ بْنِ مَالِكٍ، قَالَ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «لَقَدْ تَابَ تَوْبَةً لَوْ قُسِمَتِ بَيْنَ أُمَّةٍ لَوَسِعَتْهُمْ»¹⁵ ترجمہ: حضرت ماعز بن مالک رضی اللہ عنہ نے حضور نبی کریم ﷺ کی خدمت میں حاضر ہو کر عرض کی: یا رسول اللہ ﷺ! مجھے پاک کر دیجیے، آپ ﷺ نے فرمایا: افسوس ہے تجھ پر! لوٹ جاؤ، اللہ تعالیٰ سے توبہ استغفار کرو۔ وہ تھوڑی دور جا کر پلٹ آئے اور پھر عرض کیا: یا رسول اللہ ﷺ! مجھے پاک کر دیجیے۔ حضور نبی کریم ﷺ نے پھر ایسے فرمایا، یہاں تک کہ چوتھی بار ان کے کہنے پر آپ ﷺ نے فرمایا میں تمہیں کس چیز سے پاک کروں؟ انہوں نے عرض کیا: بدکاری سے۔ پھر رسول اللہ ﷺ نے ان کے متعلق پوچھا: کیا یہ دیوانہ ہے؟ آپ ﷺ کو بتایا گیا کہ وہ پاگل نہیں ہے۔ آپ ﷺ نے پوچھا: کیا اس نے شراب پی ہے؟ تو ایک شخص نے کھڑے ہو کر ان کا منہ سونگھا، مگر اس سے شراب کی بدبو محسوس نہیں کی، رسول اللہ ﷺ نے فرمایا: کیا تم نے بدکاری کی ہے؟ انہوں نے عرض کیا: جی ہاں! پھر آپ ﷺ نے ان کو رجم کرنے کا حکم دیا۔ بعد میں حضرت ماعز رضی اللہ عنہ بن مالک الاسلمی کے متعلق لوگوں کی دو آراء ہو گئیں۔ بعض کہتے تھے کہ حضرت ماعز رضی اللہ عنہ ہلاک ہو گئے اور اس گناہ نے انہیں گھیر لیا ہے، بعض کہتے تھے کہ حضرت ماعز رضی اللہ عنہ کی توبہ سے افضل کسی کی توبہ نہیں ہے، کیوں کہ وہ حضور نبی اکرم ﷺ کی خدمت میں خود حاضر ہوئے اور آپ ﷺ کے دستِ اقدس میں اپنا ہاتھ رکھ کر عرض کیا: مجھے پتھروں سے مار ڈالیے۔ حضرت بریدہ رضی اللہ عنہ کہتے ہیں کہ دو تین دن صحابہ میں ہی اختلاف رہا، پھر ایک دن صحابہ کرام بیٹھے تھے کہ رسول اللہ ﷺ تشریف لے آئے، آپ ﷺ سلام کرنے کے بعد ان کے ساتھ تشریف فرما ہوئے، پھر آپ ﷺ نے فرمایا: ماعز بن مالک کے لیے استغفار کرو، صحابہ کرام نے دعا کی: اللہ تعالیٰ ماعز بن مالک کی مغفرت فرمائے۔ پھر حضور نبی کریم ﷺ نے فرمایا: ماعز نے ایسی توبہ کی ہے اگر اس کو پوری قوم پر بھی تقسیم کر دیا جائے تو اسے کافی ہے۔

سیدنا عمران بن حصین رضی اللہ عنہ سے روایت ہے وہ فرماتے ہیں: أَنَّ امْرَأَةً مِنْ جُهَيْنَةَ أَتَتْ نَبِيَّ اللَّهِ صَلَّى اللَّهُ عَلَيْهِ وَسَلَّمَ وَهِيَ حُبْلَى مِنَ الرِّتْيِ، فَقَالَتْ: يَا نَبِيَّ اللَّهِ، أَصَبْتُ حَدًّا، فَأَقِمْنِي عَلَيَّ، فَدَعَا نَبِيَّ اللَّهِ صَلَّى اللَّهُ عَلَيْهِ وَسَلَّمَ وَلِجَاهِهَا، فَقَالَ: «أَحْسِنِ إِلَيْهَا، فَإِذَا وَضَعَتْ فَأَتِي بِهَا»، فَفَعَلَ، فَأَمَرَ بِهَا نَبِيَّ اللَّهِ صَلَّى اللَّهُ عَلَيْهِ وَسَلَّمَ، فَشَكَّتْ عَلَيْهَا ثِيَابَهَا، ثُمَّ أَمَرَ بِهَا فَارْجَمَتْ، ثُمَّ صَلَّى عَلَيْهَا، فَقَالَ لَهُ عَمْرٌ: تُصَلِّي عَلَيْهَا يَا نَبِيَّ اللَّهِ وَقَدْ زَنَتْ؟ فَقَالَ: «لَقَدْ تَابَتْ تَوْبَةً لَوْ قُسِمَتِ بَيْنَ سَبْعِينَ مِنْ أَهْلِ الْمَدِينَةِ لَوَسِعَتْهُمْ، وَهَلْ وَجَدْتَ تَوْبَةً أَفْضَلَ مِنْ أَنْ جَادَتْ بِنَفْسِهَا لِلَّهِ تَعَالَى؟»¹⁶ ترجمہ: قبیلہ جہینہ کی ایک عورت رسول اللہ ﷺ کی خدمت میں حاضر ہوئی اس حالت میں کہ وہ بدکاری کی وجہ سے حاملہ ہو چکی تھی اس نے عرض کیا: یا رسول اللہ ﷺ! میں نے وہ جرم کیا ہے جس پر حد قائم ہوتی ہے، آپ ﷺ مجھ پر حد قائم فرمائیں، نبی کریم ﷺ نے اس کے سر پرست کو بلوایا اور فرمایا کہ اس کی اچھی طرح نگہداشت کرو اور جب وضع حمل ہو جائے تو اس کو میرے پاس لے آنا، اس نے ایسا ہی کیا، پھر حضور اکرم ﷺ نے اس کے کپڑے مضبوطی سے باندھنے کا حکم صادر فرمایا (تاکہ اس کی بے پردگی نہ ہو) پھر آپ ﷺ کے حکم سے اسے رجم کر دیا گیا پھر آپ ﷺ نے اس کی نماز جنازہ پڑھائی، حضرت عمر رضی اللہ عنہ نے عرض کیا: یا رسول اللہ ﷺ! آپ نے اس کی نماز جنازہ پڑھا رہے ہیں حالانکہ اس نے بدکاری کا ارتکاب کیا تھا، آپ ﷺ نے فرمایا: اس نے ایسی توبہ کی ہے کہ اگر اس کو مدینہ کے ستر آدمیوں پر تقسیم کر دیا جائے تو (بخشش اور جنت کے لیے) انہیں کافی ہوگی، کیا تم نے اس سے افضل کوئی توبہ دیکھی ہے کہ توبہ کرنے والی نے خود اللہ تعالیٰ کے حضور اپنی جان کا نذرانہ پیش کر دیا ہو۔

ان دونوں روایات میں بیان کردہ واقعات سے یہ ثابت ہوتا ہے کہ انسان اگر کسی ایسے جرم کا خود ہی اعتراف کر لے جس پر حد لاگو ہوتی ہو تو یہ انسان کی بخشش کے لیے کافی ہے۔ اس میں ہماری انفرادی زندگی پر یہ اثر مرتب ہوتا ہے کہ اگر ہم کوئی ایسا بیخوشی جرم کر بیٹھیں تو ہمیں دنیا کے معاملات کو پیش نظر نہیں رکھنا چاہیے بلکہ اللہ کے خوف اور خشیت کو سامنے رکھتے ہوئے اس جرم کا اعتراف کر لینا چاہیے اگرچہ اس پر کتنی بڑی سزا ہی کیوں نہ لاگو ہوتی ہو کیونکہ یہ انسان کی اخروی نجات کا باعث بنے گی اور حقیقی کامیابی اور نجات، اخروی کامیابی اور نجات ہی ہے۔

اس سے مراد یہ ہے کہ جو شخص ہر وضو کرنے کے بعد نفل نماز ادا کر لے اس کو نماز تہیۃ الوضو کہتے ہیں اور یہ جنت کی بشارت کا باعث ہے، اس سلسلہ میں سیدنا بلال بن رباح رضی اللہ عنہ کا واقعہ ہمارے لیے مشعل راہ ہے۔

سیدنا ابو ہریرہ رضی اللہ عنہ سے روایت ہے: أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ لِبَلَالٍ: «عِنْدَ صَلَاةِ الْفَجْرِ يَا بَلَالُ حَدِّثْنِي بِأَرْجَى عَمَلٍ عَمَلْتَهُ فِي الْإِسْلَامِ، فَإِنِّي سَمِعْتُ ذَكَرَ نَعْلَيْكَ بَيْنَ يَدَيَّ فِي الْجَنَّةِ» قَالَ: مَا عَمَلْتُ عَمَلًا أُزْحِي عِنْدِي: أَنِّي لَمَ أَتَطَهَّرْ طَهُورًا، فِي سَاعَةِ لَيْلٍ أَوْ نَهَارٍ، إِلَّا صَلَّيْتُ بِذَلِكَ الطُّهُورِ مَا كُنْتُ لِي أَنْ أَصَلِّيَ¹⁷ ترجمہ: رسول اللہ ﷺ نے حضرت بلال رضی اللہ عنہ کو فجر کی نماز کے وقت فرمایا: اے بلال! مجھے اپنے سب سے زیادہ پر امید عمل کے بارے بتاؤ جو تم نے اسلام میں کیا ہو بے شک میں نے تمہارے قدموں کی آہٹ اپنے آگے جنت میں سُنی ہے تو حضرت بلال رضی اللہ عنہ نے عرض کی کہ مجھے کوئی ایسا پر امید عمل یاد نہیں صرف یہ ہے کہ میں دن یارات میں جس وقت بھی وضو کرتا ہوں ساتھ ہی نماز (تہیۃ الوضوء) بھی پڑھ لیتا ہوں جو اللہ نے میرے نصیب میں لکھی ہوئی ہے۔

اس روایت کے مطابق نبی کریم ﷺ نے حضرت بلال کے قدموں کی آہٹ جنت میں سنی اور نبی کریم ﷺ نے جب ان سے سوال کیا کہ یہ کس وجہ سے ہے تو انہوں نے عرض کیا: یہ تہیۃ الوضوء نماز کی ادائیگی کی وجہ سے ہے۔ اس واقعہ میں ہماری زندگی پر یہ اثر مرتب ہوتا ہے کہ ہم بھی با وضو رہنے کی کوشش کریں اور ساتھ ہی تہیۃ الوضوء نفل نماز کی ادائیگی بھی کریں تو جنت ہمارا مقدر بن سکتی ہے جو کہ بہت بڑا اعزاز ہے۔

9- صبر عظیم پر جنت کا وعدہ:

اس کا مطلب یہ ہے کہ کوئی شخص کسی بہت بڑے معاملہ پر یا تکلیف پر صبر کرتا ہے تو اس پر نبی کریم ﷺ نے جنت کا وعدہ کیا ہے اس حوالے سے سیدنا حارثہ بن سراقہ رضی اللہ عنہ کی شہادت کے موقع پر ان کی والدہ کا صبر کرنے کا شاندار واقعہ ہمارے لیے باعث نصیحت ہے۔

حمید راوی بیان کرتے ہیں کہ سَمِعْتُ أَنَسًا، يَقُولُ: أُصِيبَ حَارِثَةُ يَوْمَ بَدْرٍ وَهُوَ غُلَامٌ، فَجَاءَتْ أُمُّهُ إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَتْ: يَا رَسُولَ اللَّهِ، قَدْ عَرَفْتُ مَثَلَةَ حَارِثَةَ مَتَّى، فَإِنَّ نِكَاحَ الْجَنَّةِ أَصْبَبٌ وَأَحْتَسِبُ، وَإِنْ تَكُنِ الْأُخْرَى تَرَى مَا أَصْنَعُ؟ فَقَالَ: «وَنَحْلِكَ، أَوْهَبِلْتُ، أَوْجَنَّةً وَاحِدَةً هِيَ؟ إِنَّهَا جَنَانٌ كَثِيرَةٌ، وَإِنَّهُ لَفِي جَنَّةِ الْفِرْدَوْسِ»¹⁸ ترجمہ: میں نے سیدنا انس بن مالک کو فرماتے ہوئے سنا وہ کہہ رہے تھے کہ حارثہ بن سراقہ بدر کے دن تیر لگنے سے شہید ہو گئے اور وہ ابھی کم عمر ہی تھے تو اس کی والدہ نبی کریم ﷺ کے پاس آئی اور کہا کہ یا رسول اللہ! آپ حارثہ سے میری محبت کو جانتے ہیں اگر وہ جنت میں گیا تو میں صبر کروں گی اور اجر کی امید رکھوں گی اور اگر اس کے ساتھ کوئی اور معاملہ ہو تو آپ ﷺ دیکھ لیں گے جو میں کروں گی تو نبی کریم ﷺ نے فرمایا: افسوس ہے تجھ پر کیا تیرے بیٹے کی شہادت نے تجھے پاگل کر دیا ہے؟ کیا وہاں ایک ہی جنت ہے؟ وہاں بہت سی جنتیں ہیں اور سراقہ تو جنت الفردوس (اعلیٰ جنت) میں ہے۔

اس روایت کے مطابق سیدہ حارثہ رضی اللہ عنہ کی والدہ ان کی شہادت کے موقع پر نبی کریم ﷺ کے پاس تشریف لائیں اور عرض کیا کہ اگر اس کو جنت ملی ہے تو میں صبر کروں گی ورنہ بہت واویلا کروں گی جس پر نبی کریم ﷺ نے ان کے لیے جنت فردوس کی خوش خبری سنائی۔ اس میں ہماری انفرادی زندگی پر یہ اثرات مرتب ہوتے ہیں کہ ہمیں مصائب، تکالیف اور پسندیدہ اشیاء کے چھن جانے پر صبر و تحمل سے کام لینا چاہیے کیونکہ اس کا اجر بہت عظیم ہے اور وہ جنت ہے۔

10- دین کی سر بلندی کے لیے محنت و کوشش کرنا:

اس کا مطلب یہ ہے کہ جو بندہ دین کی سر بلندی کے لیے، دین کے پرچار کے لیے، اس کی تبلیغ کے لیے محنت و کوشش کرتا ہے اور اپنی ہر چیز دین کے لیے وقف کر دیتا ہے اس کے لیے جنت کی بشارت سنائی گئی ہے اس حوالہ سے سیدہ خدیجہ رضی اللہ عنہا کی زندگی ہمارے لیے مشعل راہ ہے۔

اسماعیل راوی بیان کرتے ہیں کہ قُلْتُ لِعَبْدِ اللَّهِ بْنِ أَبِي أُفَى: رَضِيَ اللَّهُ عَنْهُمَا، «بَشَّرَ النَّبِيُّ صَلَّى اللَّهُ عَلَيْهِ وَسَلَّمَ خَدِيجَةَ؟» قَالَ: نَعَمْ «بَبَيْتٍ مِنْ قَصَبٍ، لَا صَخَبَ فِيهِ وَلَا نَصَبَ»¹⁹ ترجمہ: میں نے سیدنا عبد اللہ ابن ابی اوفی سے کہا: کیا رسول اللہ ﷺ نے حضرت خدیجہ رضی اللہ عنہا کو جنت کی بشارت دی ہے؟ تو انہوں نے کہا: ہاں: نبی کریم ﷺ نے انہیں جنت میں جو اہرات سے بنے ایسے گھر کی بشارت دی ہے کہ جس میں نہ تو تھکاؤ ہے اور نہ ہی شور و غل ہے۔

اس روایت کے مطابق نبی کریم ﷺ نے سیدہ خدیجہ رضی اللہ عنہا کو دین کے لیے ان کی محنت و کوشش کی بنا پر جنت میں ایسے محل کی خوش خبری دی ہے جس میں شور و غل اور پریشانی بالکل نہیں ہوگی۔ اس میں ہماری انفرادی زندگی پر یہ اثر مرتب ہوتا ہے کہ اگر ہم بھی دین کی سر بلندی، پرچار، تبلیغ، وعظ و نصیحت کے لیے محنت شائقہ کریں اور ہر کوشش و کاوش دین کے لیے صرف کر دیں تو ہمارے لیے بہت بہتر ہو گا اور ہماری کامیابی کا ذریعہ بن سکے گا کیونکہ اس کا اجر بہت بڑا ہے اور وہ جنت میں محل کی بشارت ہے۔

11- بیماری یا معذوری پر صبر کرنا:

اس سے مراد یہ ہے انسان کو کوئی مستقل بیماری لاحق ہے یا کوئی معذوری لاحق ہے اور انسان اس پر صبر کرتا ہے اور اللہ کے فیصلہ اور تقدیر پر راضی رہتا ہے تو اس پر اجر عظیم جنت کی بشارت دی گئی ہے، اس حوالہ سے سیدنا عمرو بن الجوح رضی اللہ عنہ اور سیدہ ام زفر الحبشیہ رضی اللہ عنہما کے واقعات ہمارے لیے مشعل راہ ہیں۔

سیدنا ابو قتادہ رضی اللہ عنہ سے روایت ہے کہ اَتَى عَمْرُو بْنُ الْجَمُوحِ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ: يَا رَسُولَ اللَّهِ، أَرَأَيْتَ إِنْ قَاتَلْتُ فِي سَبِيلِ اللَّهِ حَتَّى أَقْتَلَ أُمَّيْبِي بِرَجُلِي هَذِهِ صَاحِبَةٌ فِي الْجَنَّةِ؟، وَكَانَتْ رَجُلُهُ عَرَجًا، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "نَعَمْ". فَقَتَلُوهُ يَوْمَ أُحُدٍ هُوَ وَابْنُ أُخِيهِ وَمَوَالِي لَهُمْ، فَمَرَّ عَلَيْهِ رَسُولُ اللَّهِ صَلَّى اللَّهُ عَلَيْهِ وَسَلَّمَ فَقَالَ: "كَأَنِّي أَنْظَرُ إِلَيْكَ تَمْشِي بِرَجْلِكَ هَذِهِ صَاحِبَةٌ فِي الْجَنَّةِ". فَأَمَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِهِمَا وَمَمْلُوكَهُمَا فَجَعَلُوا فِي قَبْرِ وَاحِدٍ²⁰ ترجمہ: عمرو بن الجوح رسول اللہ ﷺ کے پاس آئے اور کہا یا رسول اللہ ﷺ! کیا خیال ہے آپ کا اگر میں لڑائی کروں یہاں تک کہ شہید کر دیا جاؤں، کیا میں اپنی صحیح ٹانگ کے ساتھ جنت میں چل سکوں گا اور ان کی ایک ٹانگ کمزور تھی (لنگڑے تھے) تو رسول اللہ ﷺ نے جواب دیا! ہاں! تو احواد کے دن عمرو بن الجوح اور ان کا بھتیجا اور ان کا آزاد کردہ غلام شہید ہو گئے تو رسول اللہ ﷺ ان کے پاس سے گزرے اور آپ ﷺ نے عمرو الجوح کو مخاطب کرتے ہوئے فرمایا: گویا کہ میں تجھے دیکھ رہا ہوں کہ تو اپنی صحیح ٹانگ کے ساتھ جنت میں چل رہا ہے پھر رسول اللہ ﷺ ان تینوں کو ایک ہی قبر میں دفن کرنے کا حکم دیا اور ان کو دفن کر دیا گیا۔

سیدنا عطاء بن ابی رباح رحمہ اللہ سے روایت ہے وہ فرماتے ہیں کہ سیدنا عبد اللہ بن عباس نے مجھے فرمایا: أَلَا أُرِيكَ امْرَأَةً مِنْ أَهْلِ الْجَنَّةِ؟ قُلْتُ: بَلَى، قَالَ: هَذِهِ الْمَرْأَةُ السَّوْدَاءُ، أَتَيْتِ النَّبِيَّ صَلَّى اللَّهُ عَلَيْهِ وَسَلَّمَ فَقَالَتْ: إِنِّي أُصْرَعُ، وَإِنِّي أَتَكَشَّفُ، فَادْعُ اللَّهَ لِي، قَالَ: «إِنْ شِئْتِ صَبَرْتِ وَلَكَ الْجَنَّةُ، وَإِنْ شِئْتِ دَعَوْتُ اللَّهَ أَنْ يُعَافِيكَ» فَقَالَتْ: أُصْرَعُ، فَقَالَتْ: إِنِّي أَتَكَشَّفُ، فَادْعُ اللَّهَ لِي أَنْ لَا أَتَكَشَّفَ، فَدَعَا لَهَا²¹ ترجمہ: کیا میں تجھے جنتی عورت دکھاؤں؟ تو میں نے عرض کی: کیوں نہیں؟ تو ابن عباس رضی اللہ عنہ نے فرمایا: یہ سیاہ فام عورت جنتی ہے، یہ نبی کریم ﷺ کی خدمت میں حاضر ہوئی اور عرض کی کہ مجھے مرگی کا دورہ پڑتا ہے اور میرا پردہ ختم ہو جاتا ہے، میرے لیے اللہ سے دعا کریں تو آپ ﷺ نے فرمایا: اگر تو صبر کرے تو تیرے لیے جنت ہے اور اگر تو چاہتی ہے تو میں تیرے لیے اللہ سے دعا کرتا ہوں تو وہ مجھے شفاء عطا فرمائے گا تو اس عورت نے عرض کی: میں صبر کروں گی لیکن یہ دعا ضرور کریں کہ دورہ پڑنے کے وقت میرا پردہ ختم نہ ہو تو نبی کریم ﷺ نے اس عورت کے لیے دعا فرمادی۔

پہلی روایت میں سیدنا عمرو بن الجوح رضی اللہ عنہ کی کمزور ٹانگ کے بدلے جنت میں درست ٹانگ اور جنت میں نبی کریم ﷺ کا ان کو دیکھنا ان کے لیے جنت کی بشارت ہے اس واقعہ میں ہماری زندگیوں پر انفرادی طور پر یہ اثرات مرتب ہوتے ہیں کہ ہمیں معذوری پر مستقل صبر کرنا چاہیے جس کا اجر بہت بڑا ہے اور وہ جنت ہے۔ اسی طرح دوسری روایت میں سیدہ ام زفر الحبشیہ رضی اللہ عنہا کا تذکرہ ہے کہ ان کو مرگی کے دورے پڑتے ہیں جس پر صبر کرنے کی وجہ سے نبی کریم ﷺ نے ان کو جنت کی خوش خبری دی اور اس روایت میں نبی کریم ﷺ نے ان کو پوچھا کہ اگر تم صبر کرو گی تو تمہیں جنت ملے گی تو اس میں ہماری انفرادی زندگیوں پر بہت گہرے اثرات مرتب ہوتے ہیں کہ ہم بیماریوں پر دلبرداشتہ نہ ہوں بلکہ ان پر صبر کریں کیونکہ اس کا اجر بہت عظیم ہے اور وہ جنت کی بشارت ہے۔

12- مستقل نماز اور روزہ کی پابندی کرنا:

نماز اور روزہ دین کے بنیادی رکن ہیں ان کی پابندی کرنا اور ان کی ادائیگی میں مستقل مزاجی انسان کے لیے اجر عظیم کا باعث ہے اس حوالے سے سیدہ حفصہ بنت عمر رضی اللہ عنہما کا واقعہ ہمارے لیے مشعل راہ ہے۔

سیدنا قیس بن زید روایت کرتے ہیں کہ أَنَّ النَّبِيَّ صَلَّى اللَّهُ عَلَيْهِ وَسَلَّمَ طَلَّقَ حَفْصَةَ بِنْتَ عَمْرٍو، فَدَخَلَ عَلَيْهَا خَالَاهَا فِدَامَةُ وَعُثْمَانُ ابْنَا مَطْعُونٍ، فَبَكَتْ وَقَالَتْ: وَاللَّهِ مَا طَلَّقَنِي عَنْ شَيْعٍ، وَجَاءَ النَّبِيُّ صَلَّى اللَّهُ عَلَيْهِ وَسَلَّمَ، فَقَالَ: " قَالَ لِي جَبْرِيلُ عَلَيْهِ السَّلَامُ: رَاجِعِ حَفْصَةَ، فَإِنَّهَا صَوَامَةٌ قَوَامَةٌ، وَإِنَّهَا زَوْجَتُكَ فِي الْجَنَّةِ"²² ترجمہ: نبی کریم ﷺ نے حضرت حفصہ کو طلاق دے دی تو سیدہ حفصہ رضی اللہ عنہا کے پاس ان کے ماموں عثمان بن مطعون اور قدامہ بن مطعون آئے تو وہ رو رہی تھیں اور کہہ رہی تھیں کہ اللہ کی قسم! رسول اللہ نے مجھ سے دل بھر جانے کی وجہ سے طلاق نہیں دی تو اتنے میں رسول اللہ ﷺ تشریف لے آئے اور کہا: جبریل علیہ السلام میرے پاس وحی لائے ہیں کہ حفصہ رضی اللہ عنہا سے رجوع کر لو کیونکہ وہ بہت زیادہ صیام و قیام کرنے والی ہیں اور جنت میں بھی آپ کی بیوی ہیں۔

اس روایت میں سیدہ حفصہ رضی اللہ عنہا کا واقعہ موجود ہے کہ نبی کریم ﷺ نے ان کو طلاق دے دی تو ان کو اللہ کی طرف سے یہ حکم ملا کہ حفصہ سے رجوع کر لیں کیونکہ وہ مستقل نماز اور روزہ کی پابندی کرنے والی ہیں اور دنیا و آخرت میں آپ کی زوجہ محترمہ ہیں تو اس سے ہماری انفرادی زندگی پر یہ اثرات مرتب ہوتے ہیں کہ اگر ہم نماز اور روزہ کی خصوصی طور پر مستقل بیادوں پر پابندی کریں گے تو اس کے بدلے میں ہمارے لیے اجر عظیم جنت کی بشارت مل سکتی ہے جو باعث اعزاز ہے۔

13- والدہ کی فرماں برداری کرنا اور تلاوت قرآن کرنا:

والدہ کی فرماں برداری کرنا اور تلاوت قرآن کرنا دونوں بہت بڑے عمل ہیں اور دونوں کے علیحدہ علیحدہ اجر بھی بہت بیان ہوتے ہیں لیکن یہاں ہمارے لیے سیدنا حارثہ بن نعمان رضی اللہ عنہ کی زندگی مشعل راہ ہے۔

سیدنا حارثہ رضی اللہ عنہما سے روایت ہے کہ رسول اللہ ﷺ نے فرمایا: "نِمْتُ، فَارَأَيْتُنِي فِي الْجَنَّةِ، فَسَمِعْتُ صَوْتِ قَارِيٍّ يَقْرَأُ، فَقُلْتُ: مَنْ هَذَا؟ فَقَالُوا: هَذَا حَارِثَةُ بْنُ النُّعْمَانِ" فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "كَذَلِكَ الْبُرِّ، كَذَلِكَ الْإِبْرُ" وَكَانَ أَبَرَّ النَّاسِ بِأُمَّهِ 23 ترجمہ: میں سو یا ہوا تھا اور حالت خواب میں جنت دیکھی تو میں نے وہاں ایک قاری کو قرآن پڑھتے ہوئے سنا تو میں نے پوچھا کہ یہ کون ہے؟ تو انہوں نے کہا کہ یہ حارثہ بن نعمان رضی اللہ عنہ ہیں۔ تو رسول اللہ ﷺ نے فرمایا کہ نیک ایسے ہوتے ہیں، نیک ایسے ہی ہوتے ہیں اور وہ اپنی والدہ سے سب سے زیادہ حسن سلوک کرتے تھے۔

اس روایت کے مطابق نبی کریم ﷺ نے جنت میں داخل ہونے کے بعد تلاوت کی آواز سنی تو دریافت کرنے پر بتایا گیا کہ یہ حارثہ بن نعمان رضی اللہ عنہ ہیں تو آپ نے انہیں نیک اور والدہ کا فرماں بردار قرار دیا ہے تو اس واقعہ میں ہماری انفرادی زندگی پر یہ اثرات مرتب ہوتے ہیں کہ ہم بھی تلاوت قرآن بہ کثرت کریں اور والدین کی فرماں برداری کرتے رہیں کیونکہ ان دونوں اعمال کا اجر بہت بڑا ہے اور وہ جنت ہے۔

14- کثرت سے دعا کرنا:

اللہ تعالیٰ کو یہ پسند ہے کہ اس کے بندے اس سے سوال کریں، دعا کریں اور مانگتے رہیں لہذا کثرت سے دعا کرنا اور اللہ تعالیٰ سے مانگنا بھی جنت کا باعث ہے اس حوالہ سے سیدنا عبد اللہ بن مسعود رضی اللہ عنہما کا واقعہ ہمارے لیے مشعل راہ ہے۔

حضرت زبیر بن حبیش بیان کرتے ہیں کہ اَنَّ ابْنَ مَسْعُودٍ كَانَ قَائِمًا يُصَلِّي، فَلَمَّا بَلَغَ رَأْسَ الْمِائَةِ مِنَ النِّسَاءِ، أَخَذَ يَدْعُو، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «سَلْ نُعْطَهُ»، ثَلَاثًا، فَقَالَ: اللَّهُمَّ إِنِّي أَسْأَلُكَ إِيمَانًا لَا يَزِيدُنِي، وَنَعِيمًا لَا يَنْقُذُنِي، وَمُرَافَقَةً مُحَمَّدٍ صَلَّى اللَّهُ عَلَيْهِ وَسَلَّمَ فِي أَعْلَى جَنَّةِ الْخُلْدِ 24 ترجمہ: حضرت عبد اللہ بن مسعود رضی اللہ عنہما قیام اللیل کر رہے تھے تو جب سورۃ النساء کی سو نمبر آیت پر پہنچے تو دعائیں شروع کر دیں تو نبی کریم ﷺ نے فرمایا: مانگو تمہیں عطا کیا جائے گا (آپ ﷺ نے تین مرتبہ فرمایا) تو ابن مسعود نے یہ دعا کی: اے اللہ! میں تجھ سے ایمان کا طلب گار ہوں جس کے بعد ارتداد نہ ہو، اے اللہ! میں تجھ سے ایسی نعمتوں کا طلب گار ہوں ختم نہ ہوں، اے اللہ! میں تجھ سے بھیشتی والی اعلیٰ جنت میں نبی کریم ﷺ کی رفاقت کا سوال کرتا ہوں۔

اس روایت کے مطابق نبی کریم ﷺ نے سیدنا عبد اللہ بن مسعود رضی اللہ عنہما کو یہ نصیحت کی کہ سوال کرو تمہیں عطا کیا جائے گا اور یہ الفاظ نبی کریم ﷺ نے تین مرتبہ کہے تو اس سے ہماری انفرادی زندگی پر اثرات مرتب ہوتے ہیں ہمیں بھی کثرت سے دعائیں کرنی چاہیں۔

15- شہادت کا سوال کر کے فوری عمل کرنے والا:

اس سے مراد غزوہ احد کا وہ واقعہ ہے جب ایک شخص نے نبی کریم سے سوال کیا کہ اگر میں شہید کر دیا جاؤں تو میں کہاں ہو گا تو آپ ﷺ نے فرمایا کہ تو جنت میں ہو گا تو اس نے اس بشارت کے ملنے پر فوری عمل کیا اور جنت حاصل کی۔

سیدنا جابر بن عبد اللہ رضی اللہ عنہ سے روایت ہے وہ فرماتے ہیں: قَالَ رَجُلٌ لِلنَّبِيِّ صَلَّى اللَّهُ عَلَيْهِ وَسَلَّمَ يَوْمَ أُحُدٍ أَرَأَيْتَ إِنْ قُتِلْتُ فَأَيْنَ أَنَا؟ قَالَ: فِي الْجَنَّةِ، فَأَلْفَى تَمْرَاتٍ فِي يَدِهِ، ثُمَّ قَاتَلَ حَتَّى قُتِلَ 25 ترجمہ: احد کے دن ایک شخص نے نبی کریم ﷺ سے عرض کی، کیا خیال ہے اگر میں شہید کر دیا جاؤں تو میں کہاں ہوں گا؟ تو نبی کریم ﷺ نے جواب دیا: تو جنت میں ہو گا۔ (تو یہ سن کر) اس شخص نے کھجوریں اپنے ہاتھ سے پھینک دیں پھر اس نے لڑائی میں حصہ لیا یہاں تک کہ وہ شہید کر دیا گیا۔

اس روایت کے مطابق یہ شخص جنتی قرار پایا اور اس میں ہماری انفرادی زندگی پر یہ اثرات پڑتے ہیں کہ ہم دین کے احکامات، بشارت، وعیدوں کو فوری سمجھ کر ان پر فوری عمل کریں اور دنیا کے مال و متاع کے پیچھے نہ لگیں بلکہ اخروی اور حقیقی زندگی کے سوالی بنیں اور اس کے لیے جلد از جلد سامان تیار کرنے کی کوشش کریں جیسا کہ اس صحابی نے ہاتھ میں موجود کھجوریں بھی پھینک دیں اور جنگ کے لیے نکل کھڑا ہوا اور بہت بڑے اعزاز کا مالک بنا۔

16- سورۃ الاخلاص سے محبت کرنا:

سورۃ الاخلاص کی فضیلت و مرتبہ بہت زیادہ ہے اور اس کی ایک مرتبہ تلاوت ثلث القرآن کے برابر ہے، اس سے محبت کرنے والا، پڑھنے والا، اس کے مطابق عقیدہ رکھنے والا بھی بہت بڑے مقام و مرتبہ کا مالک ہے اور اس کے لیے جنت کی خوش خبری دی گئی ہے۔ یہاں ہمارے لیے ایک واقعہ قابل ذکر ہے۔

سیدنا انس بن مالک رضی اللہ عنہ بیان کرتے ہیں کہ كَانَ رَجُلًا مِنَ الْأَنْصَارِ يُؤْمِنُهُمْ فِي مَسْجِدِ قُبَاءٍ، وَكَانَ كُلَّمَا افْتَتَحَ سُورَةَ يَقْرَأُ بِهَا لَهُمْ فِي الصَّلَاةِ مِمَّا يَقْرَأُ بِهِ افْتَتَحَ: يَقُولُ هُوَ اللَّهُ أَحَدٌ حَتَّى يَفْرَغَ مِنْهَا، ثُمَّ يَقْرَأُ سُورَةَ أُخْرَى مَعَهَا، وَكَانَ يَصْنَعُ ذَلِكَ فِي كُلِّ رُكْعَةٍ، فَكَلَّمَهُ أَصْحَابُهُ، فَقَالُوا: إِنَّكَ تَفْتَتِحُ بِهَذِهِ السُّورَةِ، ثُمَّ لَا تَبْرِي أَهْمًا تُجْزِيكَ حَتَّى تَقْرَأَ بِأُخْرَى، فِيمَا تَقْرَأُ بِهَا وَإِنَّمَا أَنْ تَدْعِيهَا، وَتَقْرَأَ بِأُخْرَى فَقَالَ: مَا أَنَا بِتَارِكِهَا، إِنْ أَحْبَبْتُمْ أَنْ أُوْمِّكُمْ بِذَلِكَ فَعَلْتُ، وَإِنْ كَرِهْتُمْ تَرَكْتُكُمْ، وَكَانُوا يَرَوْنَ أَنَّهُ مِنْ أَفْضَلِهِمْ، وَكَرِهُوا أَنْ يُؤْمِنَهُمْ غَيْرُهُ، فَلَمَّا أَنَا هُمُ النَّبِيُّ صَلَّى اللَّهُ عَلَيْهِ وَسَلَّمَ أَخْبَرُوهُ الْخَبَرَ، فَقَالَ: «يَا فُلَانُ، مَا يَمْنَعُكَ أَنْ تَفْعَلَ مَا يَأْمُرُكَ بِهِ أَصْحَابُكَ، وَمَا يَحْمِلُكَ عَلَى لُزُومِ هَذِهِ السُّورَةِ فِي كُلِّ رُكْعَةٍ» فَقَالَ: إِنِّي أُحِبُّهَا، فَقَالَ: «حُبُّكَ إِيَّاهَا أَذْخَلَكَ الْجَنَّةَ»²⁶ ترجمہ: ایک انصاری صحابی (رجل انصاری) مسجد قباء میں انہیں نماز پڑھایا کرتے تھے، ان کا معمول تھا کہ وہ نماز میں (سورۃ فاتحہ کے بعد) کوئی سورت پڑھنے لگتے تو پہلے سورۃ الاخلاص پڑھتے، پھر اس کے ساتھ کوئی دوسری سورت پڑھتے۔ وہ ہر رکعت میں ایسا ہی کرتے تھے۔ (ایک دن) ان کے مقتدی کہنے لگے: آپ یہ سورت پڑھتے ہیں پھر اسے ناکافی سمجھ کر دوسری سورت پڑھتے ہیں؟ یا تو صرف یہی پڑھیں اور یا اسے چھوڑ کر کوئی دوسری سورت پڑھا کریں۔ وہ کہنے لگے: میں اسے نہیں چھوڑ سکتا، اگر تم چاہو تو میں تمہاری اسی سورت کے ساتھ امامت کرتا ہوں ورنہ تمہاری امامت چھوڑ دیتا ہوں۔ وہ لوگ انہیں اپنے سے افضل خیال کرتے تھے اور کسی دوسرے کی امامت کو پسند نہیں کرتے تھے (لہذا وہ خاموش ہو گئے) پھر (ایک دن) جب حضور نبی کریم ﷺ ان کے پاس تشریف لائے تو انہوں نے ساری بات آپ ﷺ کے گوش گزار کر دی۔ آپ ﷺ نے فرمایا: اے فلاں: تمہیں اپنے ساتھیوں کی بات ماننے سے کس چیز نے منع کیا ہے؟ اور ہر رکعت میں یہ سورت پڑھنے کی کیا وجہ ہے؟ انہوں نے عرض کیا: یا رسول اللہ ﷺ میں اس سورت سے محبت کرتا ہوں۔ آپ ﷺ نے فرمایا: اس کے ساتھ تمہاری محبت ہی تمہیں جنت میں داخل کر دے گی۔

اس روایت کے مطابق سورۃ الاخلاص سے محبت کی وجہ سے ہر رکعت میں اس کی تلاوت کرنے والا جنتی ہے تو اس میں ہماری انفرادی زندگی پر بھی اثرات مرتب ہوتے ہیں کہ ہم قرآن کی تلاوت کریں اور سورۃ الاخلاص بھی پڑھیں، اس کے مطابق عقیدہ بنائیں، اس سے محبت کریں تاکہ ہم بہت بڑے اجر کے حق دار بن سکیں۔

خلاصہ:

اس اہم عنوان پر تحقیق کے بعد درج ذیل نتائج اخذ ہوئے ہیں: بشارت کا لغوی و اصطلاحی معنی و مفہوم معلوم ہوا ہے، سیرت نبوی کی روشنی میں صحابہ کرام کے بشارت کا باعث بننے والے افعال، اعمال اور احوال معلوم ہوئے ہیں جو درج ذیل ہیں: جو فضل و کرم اللہ تعالیٰ نے ہم پر کیا ہے ہم اس میں سے بہ کثرت اللہ کی راہ میں مال خرچ کریں۔ ہمیں بہ کثرت نفل نماز اور عبادت کی طرف بھی رغبت رکھنی چاہیے۔ ہمیں بھی شریعت کے ہر حکم کی قدر کرنی چاہیے اور اس پر عمل کی کوشش کرنی چاہیے اور ہر حکم کا مخاطب خود اپنے نفس کو سمجھنا چاہیے۔ ہمیں مسلمانوں کی حفاظت کے لیے کردار ادا کرنا چاہیے خصوصی طور پر جب حالات جنگ ہوں۔ ہمیں ہر معاملہ میں اطاعت رسول کو فوری اپنانا ہو گا۔ ہمیں جنتی اعمال کی تعلیم حاصل کرنی چاہیے۔ ہم کوئی ایسا قبیح جرم کر بیٹھیں تو ہمیں دنیا کے معاملات کو پیش نظر نہیں رکھنا چاہیے بلکہ اللہ کے خوف اور خشیت کو سامنے رکھتے ہوئے اس جرم کا اعتراف کر لینا چاہیے اگرچہ اس پر کتنی بڑی سزا ہی کیوں نہ لاگو ہوتی ہو۔ ہمیں بھی با وضو رہنے کی کوشش اور تہیۃ الوضوء نفل نماز کی ادائیگی بھی کرنی چاہیے۔ ہمیں مصائب، تکالیف اور پسندیدہ اشیاء کے چھین جانے پر صبر و تحمل سے کام لینا چاہیے۔ اگر ہم دین کی سر بلندی، پرچار، تبلیغ، وعظ و نصیحت کے لیے محنت شاقہ کریں اور ہر کوشش و کاوش دین کے لیے صرف کر دیں تو یہ ہماری کامیابی کا ذریعہ بن سکے گا۔ ہمیں معذوری پر مستقل صبر کرنا چاہیے۔ ہم بیماریوں پر دلبرداشتہ نہ ہوں بلکہ صبر کریں۔ ہمیں تلاوت قرآن بہ کثرت اور والدین کی فرماں برداری کرتے رہنا چاہیے۔ ہم دین کے احکامات، بشارت، وعیدوں کو فوری سمجھ کر ان پر فوری عمل کریں اور دنیا کے مال و متاع کے پیچھے نہ لگیں بلکہ اخروی اور حقیقی زندگی کے سوالی بنیں اور اس کے لیے جلد از جلد سامان تیار کرنے کی کوشش کریں۔ ہم سورۃ الاخلاص پڑھیں، اس کے مطابق عقیدہ بنائیں اور اس سے محبت کریں۔ لہذا ہمیں ان اعمال اور احوال کو اختیار کرنے کی کوشش کرنی چاہیے۔

- 1 ابن دريد ، محمد بن حسن، ابوبكر، جمهرة اللغة، دارالعلم، بيروت، 1987ء، 311/1.
- 2 الازهرى ، محمد بن احمد، ابو منصور، تهذيب اللغة، داراحياء التراث، بيروت، 2001ء، 246/11.
- 3 الجوهري ، اسماعيل بن حماد، ابونصر، الصحاح تاج اللغة و صحاح العربية، دارالعلم، بيروت، 1987ء، 589/2.
- 4 ابن فارس، احمد بن فارس، ابو الحسين، معجم مقاييس اللغة، دارالفكر، بيروت، 1979ء، 251/1.
- 5 ابن منظور، محمد بن مكرم، لسان العرب، دارالكتب العلمية، بيروت، 62/4.
- 6 فيروز آبادى، محمد بن يعقوب، ابو طاهر، القاموس المحيط، مؤسسة الرسالة، بيروت، 2005ء، 350/1.
- 7 الجرجاني، على بن محمد، التعريفات، دارالكتب العلمية، بيروت، 1983ء، 45/1.
- 8 التهانوى، محمد بن على، موسوعة كشاف اصطلاحات الفنون و العلوم، مكتبة لبنان، بيروت، 1996ء، 336/1.
- 9 صحيح مسلم، كتاب فضائل الصحابة، باب من فضائل زينب ام المومنين، حديث نمبر 2452.
- 10 صحيح مسلم، كتاب الصلاة، باب فضل السجود والحث عليه، حديث نمبر 489.
- 11 صحيح البخارى ، كتاب المناقب ، باب علامات النبوة في الاسلام، حديث نمبر 3613.
- 12 سنن ابى داؤد، كتاب الجهاد، باب فضل الحرس في سبيل الله ، حديث نمبر 2501.
- 13 مصنف ابن ابى شيبة، حديث نمبر 32327.
- 14 صحيح البخارى، كتاب الزكوة، باب وجوب الزكوة، حديث نمبر 1397.
- 15 صحيح مسلم، كتاب الحدود، باب من اعترف على نفسه بالزنى ، حديث نمبر 1695.
- 16 ايضا، حديث نمبر 1696.
- 17 صحيح البخارى ، كتاب التهجد بالليل، باب فضل الطهور بالليل والنهار، حديث نمبر 1149.
- 18 صحيح البخارى ، كتاب الرقاق، باب صفة الجنة والنار، حديث نمبر 6550.
- 19 صحيح البخارى ، كتاب مناقب الانصار، باب تزويج النبى ﷺ خديجة، حديث نمبر 3819.
- 20 مسند احمد، مسند الانصار، حديث ابى قتادة الانصارى، حديث نمبر 22553.
- 21 صحيح البخارى، كتاب المرضى، باب من يصرع من الريح ، حديث نمبر 5652.
- 22 مستدرک حاكم ، كتاب معرفة الصحابة ، باب ذكرا المومنين حفصه بنت عمر بن الخطاب ، حديث نمبر 6753.
- 23 مسند احمد، مسند عائشه بنت الصديق ، حديث نمبر 25337.
- 24 صحيح ابن حبان، كتاب اخباره ﷺ من مناقب الصحابة، حديث نمبر 1970.
- 25 صحيح البخارى ، كتاب المغازى، باب : غزوه احد ، حديث نمبر 4046.
- 26 صحيح البخارى ، كتاب الاذان، باب الجمع بين السورتين في الركعة ، حديث نمبر 741.